

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే
॥ సప్తసప్తతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తసప్తతితమః సర్గః ॥

మహర్షిణాగస్త్యేన శ్రీరామం ప్రతి స్వర్గిపురుషకర్తృకశవభక్షణప్రసంగస్య
శ్రావణం

పురా త్రేతాయుగే రామ బభూవ బహువిస్తరం ।
సమంతాద్ యోజనశతం విమృగం పక్షివర్జితం ॥ 7.77.1 ॥

తస్మిన్ నిర్మానుషేఽరణ్యే కుర్వాణస్తప ఉత్తమం ।
అహమాక్రమితుం సౌమ్య తదరణ్యముపాగమం ॥ 7.77.2 ॥

తస్య రూపమరణ్యస్య నిర్దేష్టుం న శశాక హ ।
ఫలమూలైః సుఖాస్వాదైర్బహురూపైశ్చ పాదపైః ॥ 7.77.3 ॥

తస్యారణ్యస్య మధ్యే తు సరో యోజనమాయతం ।
హంసకారండవాకీర్ణం చక్రవాకోపశోభితం ॥ 7.77.4 ॥

పద్మోత్పలసమాకీర్ణం సమతిక్రాంతశైవలం ।
తదాశ్చర్యమివాత్యర్థం సుఖాస్వాదమనుత్తమం ॥ 7.77.5 ॥

అరజస్కం తదక్షోభ్యం శ్రీమత్పక్షిగణాయుతం ।
తస్మిన్ సరఃసమీపే తు మహదద్భుతమాశ్రమం ॥ 7.77.6 ॥

పురాణం పుణ్యమత్యర్థం తపస్విజనవర్జితం ।
తత్రాహమవసం రాత్రిం నైదాఘిం పురుషర్షభ ॥ 7.77.7 ॥

ప్రభాతే కల్యముత్థాయ సరస్తదుపచక్రమే |
అథాపశ్యం శవం తత్ర సుపుష్టమరజః క్వచిత్ || 7.77.8 ||

తిష్ఠంతం పరయా లక్ష్మ్యా తస్మిన్స్తోయాశయే నృప |
తమర్థం చింతయానోఽహం ముహూర్తం తత్ర రాఘవ || 7.77.9 ||

విష్టితోఽస్మి సరస్తీరే కిం నిద్దం స్యాదితి ప్రభో |
అథాపశ్యం ముహూర్తాత్ తు దివ్యమద్భుతదర్శనం || 7.77.10 ||

విమానం పరమోదారం హంసయుక్తం మనోజవం |
అత్యర్థం స్వర్గిణం తత్ర విమానే రఘునందన || 7.77.11 ||

ఉపాస్తేఽప్సరసాం వీర సహస్రం దివ్యభూషణం |
గాయంతి కాశ్చిద్ రమ్యాణి వాదయంతి తథాపరాః || 7.77.12 ||

మృదంగవీణాపణవాన్ నృత్యంతి చ తథాపరాః |
అపరాశ్చంద్రరశ్మ్యాభైర్దేమదండైర్మహాధనైః || 7.77.13 ||

దోధూయుర్వదనం తస్య పుండరీకనిభేక్షణాః |
తతః సింహాసనం హిత్యా మేరుకూటమివాంశుమాన్ || 7.77.14 ||

పశ్యతో మే తదా రామ విమానాదవరుహ్యా చ |
తం శవం భక్షయామాస స స్వర్గీ రఘునందన || 7.77.15 ||

తతో భుక్త్వా యథాకామం మాంసం బహు సుపీవరం |
అవతీర్య సరః స్వర్గీ సంస్పృష్టుముపచక్రమే || 7.77.16 ||

ఉపస్పృశ్య యథాన్యాయం స స్వర్గీ రఘునందన |
ఆరోఢుముపచక్రామ విమానవరముత్తమం || 7.77.17 ||

తమహం దేవసంకాశమారోహంతముదీక్ష్వ వై |
అథాహమబ్రువం వాక్యం తమేవ పురుషర్షభ || 7.77.18 ||

కో భవాన్ దేవసంకాశ ఆహరశ్చ విగర్హితః |
త్వయేదం భుజ్యతే సౌమ్య కిమర్థం వక్తుమర్హసి || 7.77.19 ||

కస్య స్యాదీదృశో భావ ఆహరో దేవసమ్మతః |
ఆశ్చర్యం వర్తతే సౌమ్య శ్రోతుమిచ్ఛామి తత్త్వతః |
నాహమౌపయికం మన్యే తవ భక్ష్యమిమం శవం || 7.77.20 ||

ఇత్యేవముక్తః స నరేంద్ర నాకీ
కౌతూహలాత్ సూన్యతయా గిరా చ |
శ్రుత్వా చ వాక్యం మమ సర్వమేతత్
సర్వం తథా చాకథయన్మమేతి || 7.77.21 ||

|| ఇత్యార్థే శ్రీమద్రామాయణే వాల్మీకీయే ఆదికావ్యే
ఉత్తరకాండే సప్తసప్తతితమః సర్గః ||